



Stqarrija

Il-maġġoranza tal-kaċċaturi sparaw illegalment lejn il-gamiema fl-ewwel ġimgħa tal-istaġun tal-kaċċa tar-rebbiegħa

Skont dejta li ngabret minn timijiet ta' Spring Watch ta' BirdLife Malta minn madwar Malta u Għawdex, mat-72% tal-kaċċaturi li osservajna matul l-ewwel ġimgħa tal-istaġun tal-kaċċa fir-rebbiegħa ta' din is-sena ma kinux qed jisparaw lejn is-sommien iżda primarjament lejn il-gamiem.

L-istima hija bbażata fuq osservazzjonijiet sistematiċi minn punti ta' sorveljanza strateġiċi, fejn staff u voluntiera m'harrġa għamlu distinzjoni bejn kaċċaturi tas-sommien li jkunu mexjin f'żoni miftuħa, ħafna drabi bil-klieb, u dawk li jkunu stazzjonati fid-duri, f'torrijiet jew postijiet oħra stazzjonarji tipikament assoċjati mal-kaċċa tal-gamiem. Iċ-ċifri, miġbura fuq sitt ijiem filgħodu bejn it-Tnejn 13 ta' April u s-Sibt 18 ta' April, huma kkunsidrati konservattivi, b'mod partikolari f'żoni bħal Mizieħ u l-Aħrax fejn l-imsaġar folti jillimitaw il-viżibilità tal-istrutturi tal-kaċċa.

Fl-istess ħin, BirdLife Malta dokumentat u rrapportat diversi incidenti lill-pulizija li jindikaw firxa wiesgħa ta' kaċċa illegali tal-gamiem. Dawn jinkludu l-użu ta' għasafar ħajjin jew artifiċjali, apparat elettroniku biex jattira l-għasafar li jpassu, u sparar ikkoordinat wara komunikazzjoni bir-radju bejn kaċċaturi dwar għasafar li jkunu ġejjin.

Il-Ġimgħa waranofsinhar sibna gamiema feruta f'Ġebel Ċantar u ħadniha għar-riabilitazzjoni. Eżami veterinarju kkonferma l-preżenza ta' pellets tal-ċomb u spalla dislokata.

F'diversi każijiet irrappurtati, il-kaċċaturi ħarbu minn fuq il-post malli wasslu l-pulizija. Evidenza bil-filmati ta' diversi incidenti issottomejniha lill-Environmental Protection Unit (EPU) għal aktar investigazzjoni.

Is-Sibt, tim ta' BirdLife Malta fix-Xgħajra ffilmja individwu b'wiċċu mgħotti jikkaċċja b'mod attiv il-gamiem taħt Forti San Leonard. Uffiċjali tal-EPU waslu

fuq il-post u qabdu lill-individwu fil-fatt. Il-kaċċatur ipprova jaħrab u jirreżisti l-arrest, gara s-senter u ġibed surġent tal-pulizija miegħu għal isfel, u kkawżalu griegħi ħfief. L-individwu issa jinsab il-ħabs minħabba reati preċedenti, inkluż każijiet oħra ta' kaċċa mingħajr liċenzja rrapportati minn BirdLife Malta.

Filwaqt li dan il-każ jinvolvi kaċċatur mingħajr liċenzja, BirdLife Malta tinnotta li l-maġġoranza tal-kaċċa illegali tal-gamiam issir minn individwi li għandhom liċenzja, minkejja li l-ewwel ġimgħa hija uffiċjalment ristretta għas-summien.

“Huwa evidenti sena wara sena li m’hemm l-ebda mod realistiku biex jiġi żgurat li l-kaċċaturi jillimitaw ruħhom għas-summien ladarba jiftaħ l-istaġun,” qal Nicholas Barbara, Kap tal-Konservazzjoni ta’ BirdLife Malta. “Dak li qed naraw huwa falliment sistemiku tar-regolamentazzjoni u l-infurzar. M’hemmx awto-regolamentazzjoni effettiva f’parti kbira tal-komunità tal-kaċċa fejn jidhol il-gamiam, u huwa prattikament impossibbli li tiġi infurzata kaċċa speċifika għal speċi.”

Bi ftit inqas minn 8,000 liċenzja maħruġa dan l-istaġun, fil-prattika jkun meħtieġ proporzjon ta’ seba’ pulizija għal kull 1,000 liċenzja. BirdLife Malta tidubita kemm dan huwiex fattibbli, minħabba r-rizorsi limitati tal-Environmental Protection Unit tal-Korp tal-Pulizija u n-nuqqas ta’ dan il-unit f’Għawdex, fejn il-preżenza tal-pulizija normalment isseħħ biss wara rapporti minn NGOs. Dan iħalli żoni kbar mingħajr monitoraġġ effettiv, u jippermetti li attivitajiet illegali jkomplu anke fil-beraħ.

“Il-pretensjonijiet li l-kwota ta’ 1,500 gamiema hija kkontrollata huma sempliciment foloz,” zied Barbara. Għalkemm jeżisti mekkanizmu ta’ rapportar, inqas minn 10% tal-kaċċaturi jużawh. Fl-istess ħin, l-istaġun tal-kaċċa fir-rebbiegħa jinvolvi lil eluf ta’ kaċċaturi f’koncentrazzjonijiet densi, b’ mijiet ta’ tiri anke minn post wieħed hekk kif il-gamiam jgħaddi minn koncentrazzjoni ta’ duri u torrijiet okkupati madwar iż-żewġ gzejjer. Filmati ta’ kaċċaturi jisparaw lejn il-gamiam matul l-ewwel ġimgħa huma inkluzi f’filmat li qed inxandru fuq YouTube.

“L-iskala u d-densità tal-attività tal-kaċċa jfissru li matul it-tliet ġimgħat tal-istaġun tar-rebbiegħa, il-gamiam jinqatel illegalment fl-ewwel ġimgħa, segwit minn qtil mhux ikkontrollat u fil-biċċa l-kbira mhux irrappurtat, fil-ġimgħatejn ta’ wara,” qal Barbara.

BirdLife Malta qed tappella lill-Kummissjoni Ewropea biex tivverifika r-rapporti tad-deroga sottomessi mill-Wild Birds Regulation Unit ta’ Malta (WBRU), u qed tistieden ukoll rappreżentanti tal-Kummissjoni biex iżuru Malta matul il-

perjodu tal-kaċċa fir-rebbiegħa u jingħaqdu mal-operazzjonijiet ta' monitoraġġ tagħha. Il-kaċċa tal-gamem għandha bżonn data ta' skadenza, fid-dawl li din hija speċi fuq il-lista l-ħamra li qed tersaq lejn l-estinzjoni u qed tinqatel apposta waqt li qed tpassi eżatt qabel tbejjet — prattika pprojbita taħt id-Direttiva dwar l-Għasafar.

TMIEM

Għal aktar informazzjoni, ikkuntattja lil:

Antonia Micallef

Public Engagement Executive BirdLife Malta

Tel: 2134 7645 Ext. 512

Mob: +356 9986 1436

Email: antonia.micallef@birdlifemalta.org

Biex issir membru ta' BirdLife Malta

<http://birdlifemalta.org/become-member/>

Ritratti:

Photos:

1. Shot Turtle-dove rescued at Ġebel Ciantar on 17 Apr 2026_Photo by Nicholas Barbara_BirdLife Malta
2. Confiscated Turtle-dove Decoys from Ħal Far on the 14 Apr 2026_Photo by Alice Tribe_BirdLife Malta
3. EPU officer confronts masked hunter at Xgħajra 18 Apr 2026_Image by BirdLife Malta
4. Masked hunter throws gun and attempts to flee EPU officers at Xgħajra on 18 Apr 2026_Image by BirdLife Malta

Filmati:

1. YouTube: <https://youtu.be/RddYt7I5XWs>